

సృష్టికర్త ఆవేదన

డాక్టర్ కొలువ మల్లయ్య

తొమ్మిది పదుల వయోభారాన్ని మోస్తున్న ఆ వృద్ధుడి పేరు రామయ్య. అయితే గత యాభై ఏళ్లుగా ఆతన్నా పేరుతో ఎవరూ పిలవడంలేదు. ఆతని పేరు 'రామయ్య'ని కూడా ఈతరం వారికి చాలా మందికి తెలియదు. ఊరి వాళ్లంతా ఆతన్ని 'ముసలయ్య'ని, దొరల కుటుంబాలకు చెందిన వాళ్లు 'ముసలోడ'ని పిలుస్తారు.

ఆతని నడుం వంగిపోయింది. ముఖంలో వయసుతో పాటు, జీవితానుభవపు ముడతలున్నాయి. ఆతని కళ్లో నూడు, నాలుగు తరాల జీవితాన్ని చూసిన జాడలున్నాయి. ఆతని నడుముకో పంచె ఉంది. తల మీద రుమాలుంది. ఒంటిపై ఆతడు పుట్టి బుద్ధిగినప్పట్నుండి కూడా అంగీ వేసుకున్న జాడలు లేవు. ఎండ, గాలి, వాన, చలి లాంటివేవీ ఆతని శరీరంపై పెద్దగా ప్రభావాన్ని చూపినట్లు లేవు.

ముసలయ్యకు ఉండటానికో గుడిసుంది. ఆ గుడిసెలోనే ఆతనికి పిల్లలయ్యారు. ఆ పిల్లలకూ పిల్లలయ్యారు. మనుమలతరం వాళ్లకు కూడా పిల్లలవుతున్నారు. ఆ గుడిసె పక్కనే పెద్ద బంగళా ఉంది. ఆ బంగళా స్థానంలో అంతకుముందో మూడిళ్ల భవంతుండేది. అందులో రాజారావు దొర కుటుంబముంటుంది. ముసలయ్య సమకాలికుడైన రాజారావు ఈ మధ్యనే కాలం చేశాడు. ఇప్పుడతని మనుమల కాలం నడుస్తోంది.

ఆ ఊళ్లో జమిందారైన రాజారావు కుటుంబం బంగళా పక్కనే ముసలయ్య కుటుంబం వాళ్ల గుడిసె ఉండడం అసహజమే. దొరలుండనీయరు

కూడా. ముసలయ్య పసివాడుగా ఉన్న సమయంలో రాజారావు తండ్రి ముసలయ్య తండ్రిని తన ఇంటి సమీపంలో గుడిసె వేసుకోమ్మన్నాడు. ముసలయ్య వాళ్ల కుటుంబమంతా రాజారావింటో పనిచేస్తూ బతకేవారు. ఇంటించి కేకేస్తే చాలు ఎవరైనా పరుగెత్తుకొచ్చేవారు. ఆ విధంగా ముసలయ్య కుటుంబమక్కడ స్థిరపడిపోయింది. అక్కడి నుంచి ముసలయ్య కుటుంబాన్నెప్పుడో తరిమేసే వారే కాని వాళ్లతో దొర కుటుంబాని కవసరముంది. అందుకే వాళ్ల జోలికి పోలేదు. అటు తర్వాత వాళ్లు పొమ్మన్నా ఏళ్లు పోదలుచుకోలేదు.

దొర, ముసలయ్య ఇండ్ల మధ్యనున్న ప్రహరీ గోడవతల దొర భాగంలో పెద్ద చింత చెట్టుంది. దానికొమ్మలు మాత్రం ముసలయ్య వాకిట్లోకున్నాయి. అన్ని కాలాల్లో ముసలయ్య వాకిలంతా చింతాకుతో నిండి వుంటుంది. ఆకురాలు కాలంలోనైతే మరి ఇబ్బందిగా ఉంటుంది. వాకిల్నిండా చింతాకే.

ఎన్నిసార్లుగూడైనా ఊడ్చినట్టే ఉండదు. పైగా ధాన్యం ఎండపోసుకుంటే దాన్నిండా చింతాకు పడుతుంది. నీడవల్ల అది ఎండడం కష్టంగానే ఉంటుంది. ఆ చెట్టు వల్ల వాళ్ల కిబ్బందిగానే ఉంది. దాన్ని గురించే ఇదివరకేన్నోసార్లు తగాదాలు కూడా అయ్యాయి.

వాకిట్లో వాల్చున్న నులకమంచంలో వెల్లకిలా పడుకోనున్నాడు ముసలయ్య. జడల దయ్యంలా ఉన్న చింత చెట్టును చూశాడు. ఆతని కళ్ల ముందెన్నో జ్ఞాపకాలు తిరుగుతున్నాయి.

చింతచెట్టు గూర్చి దొర కుటుంబంతో తగాదాలు పెట్టుకోవద్దన్నాడు ముసలయ్య. కాని ఆతని మనుమలు వినడంలేదు. "దొర లేడు.. దాత లేడు.. ఎవడు ఎవడికి దొర? చెత్తంతా ఎత్తిపోసేది మేము కాయంతేమో దొరకా? సగం కాయ మాకు రావాల్సిందే. ఆకు మాకు, కాయ దొరకా?" అన్నారు ముసలయ్య మనుమలు. ముసలయ్య వాళ్ల ప్రశ్నలకు సమాధానం చెప్పలేకపోయాడు.

ఈ విషయంలో మనుమలు చెప్పిన చిన్న కథ. జ్ఞాపకం వచ్చింది ముసలయ్యకు. పొత్తులో ఉన్న భూమి విషయంలో ఇద్దరికీ తగాదా వచ్చింది. అందులో ఒకడు తెలివైనవాడు. రెండవ వాడమా యకుడు. పంటలో పై భాగం నీది, కింది భాగం

జన్మదిన కథల పోటీలో తృతీయ



నాది అన్నాడు తెలివికలవాడు. సరే నన్నాడు రెండవవాడు. వేరుసెనగ పంట వేశారు. ఆకు అమాయకుడికి, కింది భాగంలోని కాయ తెలివికలవాడి కొచ్చాయి. ఈ సారి నాకే కింది భాగమన్నాడు అమాయకుడు. చేలో కంది పంట వేశారు. పై నున్న కంది వాడికి కిందున్న కట్టె అమాయకుడి కొచ్చాయి. ఈ కథలోని తెలివికల వాడిలాంటివాడు దొర.

ఆలోచిస్తే మనుషులు చెప్పింది నిజమే ననిపిస్తుంది ముసలయ్యకు.

ముసలయ్యకు చికాకుగా ఉంది. ఆందోళనగానూ ఉంది. అతని తొమ్మది పదుల జీవితానుభవం దొరలాంటి బలవంతులతో తగాదాలు పెట్టుకోవద్దని చెబుతుంది. ఫలితాలేంబో అతనికి గుర్తుకొస్తున్నాయి. అయినా అతని మనుషులు వినడంలేదు. చింతకాయ

బహుమతి 2,000/- గెలుచుకున్న కథ



తృతీయ బహుమతి రు.2,000/-
పొందిన 'సృష్టికర్త ఆవేదన'
కథా రచయిత
డా. కాలువ మల్లయ్య

జననం - 12-1-53న కరీంనగర్ జిల్లాలోని తెలుగుంట అనే మారుమూల గ్రామంలో, దిగువ మధ్యతరగతి కుటుంబంలో. చదువు - బి.ఎస్.సి బి.జిడి, ఎ.బి.సి, సి.జి.డి.పి.ఆర్., ఎం.ఎ., పి.హెచ్.డి.. ఉద్యోగం - ఫెర్టిలైజర్ కార్పొరేషన్ ఆఫ్ ఇండియా, రామగుండంలో సీనియర్ కెమిస్ట్.

శ్రీమతి విజయలక్ష్మి ఇద్దరు చిన్నారులు.

అభ్యుదయ సాహిత్యానికి సామాజిక ప్రయోజన ముండాలని, సామాజికమైన మార్పులో సాహిత్యం పాత్ర కొంతైనా ఉంటుందని నమ్ముతున్నవాణ్ణి. తెలంగాణ గ్రామీణ జీవితం నేపథ్యంగా రచనలు చేస్తున్నాను. గ్రామాల్లో మారుతున్న విలువలను, జరుగుతున్న సంఘర్షణను, కలుగుతున్న సంక్షోభాన్ని వతనమవుతున్న వృత్తులను, ఉద్యమాలను అక్షరబద్ధం చేయడానికి ప్రయత్నిస్తున్నాను. సాహిత్యం జీవితంలోంచి రావాలన్న ద్యేయంతో ఉత్తమ సాహిత్య సృజనమే ఏకైక జీవిత దృక్పథంగా రచనలు చేస్తున్నాను.

1983లో రాయడం ప్రారంభించి, రెండువందలకు పైగా కథలు, పాత్ర సాహిత్య వ్యాసాలు, ఒక నవల, 'అవ్వతోడు గిడి తెలంగాణ' పేరుతో అదివారం 'ఆంధ్రప్రభ'లో వచ్చిన శీర్షిక రచనలు, కొన్ని కవితలు రాశాను. కవితలు, కథలు కలిపి అయిదు పుస్తకాలు సంకలనాలుగా వచ్చాయి.

కొడవటిగంటి, కాళీపట్నం, రా.వి. శాస్త్రి నా అభిమాన రచయితలు. మానవ జీవితంలోని సంఘర్షణను చిత్రిస్తూ జీవిత వాస్తవికతను చిత్రించే ఏ రచనైనా నా అభిమాన రచనే!

డా. కాలువ మల్లయ్య 3-37, ఫెర్టిలైజర్ సెటీ, కరీంనగర్ జిల్లా - 505 210.

లో సగం తమకు రావాల్సిందే నంటున్నారు. ఇటీవలి కాలంలో ఊళ్లో జరుగుతున్న జరిగిన మార్పులను జ్ఞాపకం చేసుకున్నాడు. ముసలయ్య లాంటి వారికవి ఆశాజనకంగానే కనబడుతున్నాయి. ఏదేమైనా దొర కుటుంబానికి లొంగేది లేదన్న మనుషులవాదం గూర్చి ఆలోచిస్తున్నాడు ముసలయ్య.

ఇదివరకెన్నోసార్లు జరిగినా పరిష్కారంకాని చింత చెట్టు గూర్చి పంచాయతీ రేపు జరుగబోతుంది. ఆ పంచాయతీ గూర్చే ఆలోచిస్తూ నిద్రలో కొరిగాడు ముసలయ్య.

తెల్లవారింది. బారెడు పొద్దెక్కి. ఊరి పెద్ద మనుషులంతా రాజారావు దొర కొడుకు రాఘవరావు ఇంటి ముందు గుమిగుడుతున్నారు. చింతచెట్టుకిందే పంచాయతీ రాఘవరావు కొడుకులు కిషన్ రావు, శ్యాంరావు మిత్రులతో కలిసున్నారు. ముసలయ్య మనుషులు సురేష్, రాజు నూనూగు మీసాల నూత్న యవ్వనంలో కోడెల్లా ఉన్నారు. వాళ్ల వెంట వాళ్ల స్నేహితులున్నారు. ముసలయ్య కట్టె చేతితో

పట్టుకుని ఆయాసంగా నడుస్తూ అక్కడి కొచ్చి కూర్చున్నాడు. పెద్ద మనుషులంతా బల్లలపై, మంచాలపై కూర్చున్నారు. ఆ పంచాయతీ చూడటానికి చాలా మంది ఊరి వాళ్లొచ్చారు.

ఆకురాలు కాలం. చింతాకు వాళ్ల మీద తుంపరపడ్డట్టుగా పడుతూనే ఉంది.

సర్పంచి అందరి దిక్కు చూశాడు. సరాయిించాడు.

"ఈ చింతచెట్టు కొట్లాట చాలా రోజుల్నుంచి నానుతుంది. దీన్నిట్లానే విడిచిపెడితే బాగుండదు. ఈ రోజు ఏదో పరిష్కారం అయిపోవాలి. నాన్న కుంటూ, పోతే కక్షలు పెరుగుతాయి" అన్నాడు.

"అవును. అవును." అన్నారందరూ.

"ముసలయ్యా! నువ్వు కష్టాల జూసినవు. సుఖాలం జూసినవు. మూడు తంతెల(తరాల) మనుషులం జూస్తున్నవు. నీ మనుషులేమో ఉరుకులాడుతున్నారు. చింతకాయలో సగం

కావాలంటున్నారు. లేకుంటే కొట్టేసుకొమ్మంటున్నారు. చెట్టుందేమో రాఘవరావు వాకిట్లో కొమ్మలన్నేమో మీ వాకిట్టున్నాయి. నువ్వేమంటావో చెప్పు." అన్నాడు సర్పంచ్.

ముసలయ్య లేచి నిల్చున్నాడు. అందరినీసారి కలియజూశాడు. రుమాలు తీసి కిందపెట్టి తల బరుక్కున్నాడు.

"అయ్యలారా! మీరంత పెద్ద లోకులు. మీకు చెప్పేటోన్నిగాదు నేను. మీరన్నట్టు నేను మూడు తంతెల మనుషుల జూసిన. రాఘవరావు దొరను నేను ఎత్తుకున్న. భుజాల మీద మోసిన. నా చేతులల్ల పెరిగిందాయినే. మూతి కడిగిన. వాల్లింట్ల అరొక్క పని జేసిన. నా బతుకంత ఆల్లింట్లనే గడిచింది. ఆయన కొడుకులకు గూడ సేవ జేసిన.

"నాకు రాజారావు దొర యజమానైతే నా కొడుక్కు రాఘవరావు దొర యజమానైండు. మా కుటుంబమంత వాళ్ల సేవల్నే బతికినం. ఈ బంగ్ల పక్కన మా గుడిసెనుండనిచ్చింది మా మీద ప్రేమతోని గాదు. నాత్తిరి పగలు ఆల్ల సేవకు మేం పనికత్తమని" అగాడు ముసలయ్య.


ఆ మాటల్నుందరూ శ్రద్ధగా వింటున్నారు.

"నీ యవ్వ! ముసలోనికినా పారేత్తు. గీ సోదంత ఎందుకు? అసలు సంగతేందో చెప్పలేవు" అన్నాడో పెద్ద మనిషి.

"అయ్యలారా! ఇది మీకు సోదోలే కనపడు తుందేమో? కాని ఇవన్ని చెప్పింది ఈ పంచాయతీ సంగతి మీకు పూర్తిగా తెలువది. నేను చెప్పే సంగతులు ఒకదానితోని ఇంకోదానికి సంబంధ ముంటది. పోతే ఇది మామూలు చింతచెట్టు పంచాయతిగాదు. గండులో ఎన్నో విషయాలున్నాయి." అన్నాడు ముసలయ్య.

"సరే కానియ్యి! నువ్వు చెప్పేది చెప్పు." అన్నాడు మాజీ పట్వారి.

మా-అబ్బాయి కుట్టి
తొంటున్నాడు.... మాస్టించడం
ఎలా
డాక్టరుగారూ?



"అయ్యలార! దొర సంతోషమే మా సంతోష మనుకున్నం.

"అల్లకే సేవ జేసినం. కొడితె పడ్డం. తిడితె పడ్డం. ఒక్కమాటనేదు. అసలు మేం నోరే తెరువలేదు."

"వట్టిగనే పని జేసింద్రా? మీకు కూడుబెట్టలేదా?" శ్యాంరావు మాటలకు విరాగిలా నవ్వాడు ముసలయ్య.

"కూడు పెట్టింద్రు నిజమే. మా కుటుంబమంత దొర సేవలోనే గడుపుతే మారేం దక్కింది? ఇగో గీ బొక్కలు, గీ చింపుల పెగులు. మేమేం బంగ్గాలు గట్టినమా? భవంతులు గట్టినమా? భూమి జేగలు కొన్నమా? జానెడు పొట్ట నింపుకోనుడే గగనమైంది. మేం మా తండ్రి కాలం నుంచి గూడ గిడే గుడిసెలుంటున్నం. ఈ గుడిసెల్నే మా అందరి బతుకులెల్లి పోతన్నయి. మరి మేం సేవ చేసిన దొర? ఇప్పుడున్న బంగ్గా అడుగున మునుపు భవంతుండేది. గూనిల్లుపోయిది బంగ్గా అయింది. దొరకింకా పట్నంల బంగ్గాలున్నయి. ఆస్తులున్నయి. నాకు, నా మనుమలకు అప్పటికి, ఇప్పటికి గుడిసే మిగిలింది. గీ రెక్కలే మిగిల్చయి. ఇగో గీ రెక్కలే మిగిల్చయి దొర. సేవ జేసి సంపాదించింది ఇది...." తన ముదుసలి శరీరాన్ని చూపుతూ అన్నాడు ముసలయ్య.

"అల్ల మోచేతి కింద నీల్లు తాక్కుంట బతికి అదో బతుకని చెప్పుతున్నవా? అది గూడ బతుకేనా?" అన్నాడు సురేష్.

"అదుగో చూడుండి. నా మనుమలు. నాదో బతుకే కాదంటుండు. కాలం మునుపటి తీరుగ లేదు. ఇప్పుడు దొర అనటానికి కూడ వాళ్ళిష్టపడుతలేరు. ఇప్పట్లోల్లకు పొరుష మెక్కువ. ఇప్పుడు పడు సోల్లదే కాలం" అన్నాడు ముసలయ్య.


"ఇంతవరకు చెప్పిన చరిత్ర చాలు. ఇప్పుడు చింతచెట్టు సంగతేంటో చెప్పు" అన్నాడు మరో పెద్దమనిషి.

"చెట్టు గురించి మీకు తెలువందేముంది? దీని పంచాయతి ఏండ నుంచి నానుతున్నదేనాయె. మీ దాంట్ల దొరలున్నరు. పటేండ్లున్నరు. చదువు కున్నేలున్నరు. నేం జెప్పేది బాగ మనుసున వెట్టుండి. ఈ చింతచెట్టుని నా చేతుల్లోని నేనే పెట్టిన. నీళ్లు పోసిన. గొర్రె, మ్యక, గొడ్డు గోద మేయకుండ కాపాడిన. దీన్ని నేనే సాదిన. సవరక్షణ చేసిన. పెంచి పెద్ద జేసిన. మునుపు పరారి గోడలు లేకుండ. గీ హద్దులు లేకుండ. కొన్నేండ్రయిన తర్వాత ప్రహరీ గోడలచ్చినయి. చెట్టు మొదలేమొ దొర గోడ పక్కుకుంది. మొత్తం చెట్టు కొమ్మలన్నీ మా వాకిట్లకున్నయి.

"చెట్టు కాపుకొచ్చింది. నా కాలంల దొర కెదురుమాట్లాడెరుగ. చింతకాయ మా వాకిట్ల రాలిందంతా దొర మనుషులు. స్వయంగా నేను

దొర ఇంటి వేసేట్లోలం. దొర దయతలచి ఇస్తే ఒకటి రెండు కాయలు తీసుకునేట్లోలం. లేకుంటే లేదు. కావన్నని మేమెప్పు డడగలే. అటెనుక నా కొడుకు కాలమచ్చింది. వాని కాలంల ఆకంత మన వాకిట్ల పడితే కాయ మనకేం రాదా అన్న ప్రశ్న వచ్చింది. ఆ మాటల విని రాఘవరావు దొర కోపానికొచ్చిండు. అదంతల్నే అయిపోయినది. నా కొడుకు కాలంల దొర అప్పుడప్పుడు పులుసు కోసం కొంత చింత పండిచ్చేటోడు. నా కొడుకిప్పుడు లేదు. రెండేండ్ల కిందనే చనిపోయిండు.

"ఇప్పుడు నా మనుమల కాలం నడుత్తుంది. నా మనుమలు మా వాకిట్లో పడ్డ కాయలో సగం మారే రావాలంటున్నరు. ఒకరిచ్చేదేంటి? అది మాదే నంటుండు. చెత్తంతా ఎత్తపోసేది మేము.



కాయేమో దొరకా అని నిలదీస్తుండు. ఇన్ని రోజులెట్లనే గడిచింది. మాది ఎడ్డికాలం. ఇప్పుడైతే నా మనుమలు చెప్పింది నాకు రైట్ అనిపిత్తుంది."

ముసలయ్య చెప్పిన మాటలన్నీ విన్నారు పెద్ద మనుషులు. వాళ్ళల్లో వాళ్ళ మాట్లాడుకుంటున్నారు.

"చెట్టు దొర వాకిట్ల ఉంది కదా! కాయ నీ కెట్లా వస్తుంది?" అన్నాడు సర్పంచ్.

"నిజమే. చెట్టు మొదలు దొర భూమిల్నే ఉంది. కాని కొమ్మలన్నీ మా ఇంటి మీదున్నయి. ఆకంత. మా గుడిసె మీద రాలిది. వాకిట్ల ఎండుగులు నేర్చినట్టు రాలిది. చెట్టు నీడతోనే వాకిట్ల ఏదెండ బోసుకున్నా ఎండది. చలికాలంల ఎండ పొడక్కూసుందామన్నా ఎండెల్లది. ఇగేం జేసుడు? చెత్తంత ఎత్తిపోయాలే మేం? కాయల్నేమొ పాలు లేదా అంటున్నరు నా మనుమలు. మేం మొత్తం కాయ మారే కావాలంట లేము. మా వాకిట్లో పడ్డదాంట్ల నుంచి సగం ఇయ్యమంటున్నం. ఇదేమన్న అన్యాయమా చెప్పుండి? యాడాదంత చెట్టుతోని కష్టపడి భాగం కోరుడు తప్పా?

"పోగా, ఆ చెట్టుని పెట్టి, సాది, సవరక్షణ చేసింది నేను. బుద్ధుని కథ చెప్పిండు నా మనుమడు. పక్షిని చంపాలనుకున్నోని కంటే పక్షిని కాపాడినోనకే దాని మీద హక్కుంటది. అట్ల జూచినా చెట్టు మీద నా కధికార మున్నది." అన్నాడు ముసలయ్య.

"ముసలోడు సూడురో.... కథలు గూడ చెప్పు తండు.."

"దొరలంటే ఎంత భయపడెటోడు.. ఇప్పుడెట్ల మాట్లాడతండు ముసలోడు."

"మనుమలు బాగ నూరి పోసిండు."

"ముసలోని మాటల్లో కూడ తప్పేముంది?" రకరకాలుగా మాట్లాడుకుంటున్నారు జనాలు.

"మీకు బాగా కావురాలచ్చినయి. ఎవరెవరిదో బలం చూసుకొని చింగి బింగాడు తండు. చెంగు చెంగనెగురు తండు." కోపంగా అన్నాడు శ్యాంరావు స్నేహితుడు.

"ఇందులో తప్పేముంది? మీది నడిసినప్పుడు మీరు నడిపిచ్చుకోలేదా? మా రెక్కల కష్టంతోనే మేము బతుకుతున్నం. మీ కెందుకు లొంగుండాలో?" అన్నాడు రాజు.

ఈళ్లో తమ కుటుంబం లాంటి వాళ్ళది తమ చిన్నతనంలో సాగినట్లుగా సాగకపోవడం రాఘవరావు కొడుకులకు మంటగా ఉంది. కూలినాలి చేసుకునే వాళ్ళ కూడా ఎదురు మాట్లాడటం కోపంగా ఉంది.

"మా మోచేతి కింది నీళ్లు తాగి బతికినోలు కూడా ఈ రోజు మాట్లాడటోలయిండు. గుడిసెను కూడ ఇడిసిపెట్టి వెళ్ళిపొండి. దాని ధరిత్తం. ఎప్పటికి కిరికిరెందుకు?" అన్నాడు కిషన్ రావు కోపంగా.

"ఇల్లు విడిచిపెట్టి, ఊరు విడిచిపెట్టి మేమెందుకు పోతం. పోతే గీతే మీరే పోతరు. ఊళ్ళల్లో ఎంతమందిని

చూస్తలేం?" అన్నాడు సురేష్ వ్యంగ్యంగా.

"ఏమన్నార...." లేవబోయారు రాఘవరావు కొడుకులు.

ముసలయ్య మనుమలూ పైకరకబోయారు. అక్కడున్న పెద్ద మనుమలు వాళ్ల నాపారు.

"ఇలా ఉంది వ్యవహారం. మీరేమంటారో చెప్పండి రాఘవరావు గారూ." అన్నాడు మాజీ పోలీసు పటేలు.

రాఘవరావుకు తన కళ్లముందే తన లాంటి వాళ్ల అధికారం క్రమక్రమంగా కూలిపోవడం జ్ఞాపకం వచ్చి హృదయం భారమైంది. తన తండ్రి కాలంలో ఎంతో వైభవంగా సాగింది. తన కాలంలోనూ చాలా వరకు సాగింది. కాని కొన్నేళ్లుగా తమ అధికారానికి బీటలువారడం మొదలై ఇప్పుడది పరాకాష్ఠకు చేరుకుంది. తనను ఎత్తుకొని పెంచిన ముసలయ్య లాంటి వాళ్లు కూడా ఇప్పుడు తమ లాంటి వాళ్ల మాటలు వినడంలేదు. ఎందుమన్నా యువకులు విననివ్వడంలేదు. ఈ చింతచెట్టు వ్యవహారంలో తాము, ముసలయ్య వాళ్లు ఎవరి పట్టు మీద వాళ్లున్నారు. ఇది తమ లాంటి వాళ్లకో లెక్కకాదు. దీన్ని వదిలిపెట్టవచ్చు. కాని, అలా చేస్తే తాము అలగాజనం ముందు వీగిపోయినట్లువు తుంది. ఇక వాళ్లకు పట్టపగలే ఉండవు. అందుకోసం తాను తగ్గే ప్రసక్తి లేదు. ఇందులో న్యాయాన్వయాల సంగతేలా ఉన్నా తాను రాజీపడదలుచుకోలేదు. చివరకు ఆ చెట్టు నరికివేయబడినా సరే, తాను మాత్రం దిగిరాడు. ఇందులో ఎందరిదో జోక్యముం టుందని తెలుసు. అయినా తాను లొంగిపోడు. కొద్ది క్షణాల్లో రాఘవరావులో ఎన్నో ఆలోచనలు.

"ఇందులో చేసేందేం లేదు. చెట్టు మా భూమిలోనే ఉంది కాబట్టి దీని కాయ కూడా మాదే. ఇన్ని రోజుల నుంచి ఎట్లా నడుస్తుందో ఇప్పుడట్లనే నడుస్తది." అన్నాడు రాఘవరావు.

[వచ్చేవారం : ప్రోత్సాహక బహుమతి పొందిన కథ 'అర్చి' డి.ఆర్.ఇంద్ర]

"అయితే మీ చెట్టు అకులను మా వాకిట్ల పడకుండ చూడండి. మీ చెట్టు నీడ మా కిబ్బంది కావద్దు. తెంపుకునేప్పుడు ఒక్క కాయ కిందపడకుండ తెంపుకోండి" అన్నాడు సురేష్.

"అదెట్లా వీలవుతుంది? మీ తాత కాలంలో, మీ నాన్న కాలంలో లేని పట్టింపులు ఇప్పుడెందు కొచ్చినాయి. మీరే మొనగాళ్లనుకున్నారా?" అన్నాడో పెద్ద మనిషి కోపంగా.

"మునుపటి తీరుగనే కాలముందా ఇప్పుడు. పటేలు మీ తాత కాలం, బాపు కాలం మీ ఇంట్ల స్కూటరుండేనా? మరి మీ రెండుకు స్కూటరు నడిపిస్తుండ్రు? ఇరవయేండ కింద మనూళ్ల ఒక్కే స్కూటరుండే. మరిప్పుడు? ఇరువై, ముప్పయ్యన్నయి. ఎప్పటికాల మప్పుడే." అన్నాడు రాజు స్నేహితుల్లో ఒకడు.

"మీరు వాడెవడిదో బలం చూసుకొని మురుస్తున్నారు. వాపును చూసుకొని బలుపను కుంటున్నారు." అన్నాడో యువకుడు.

"వాపో, బలుపో కాలమే చెబుతది. తెలుస్తనే ఉంది."

"పాతయి తవ్వకును డాపుండి." సర్పంచ్ గద్దరించగానే ఇరువైపుల యువకులు మౌనం వహించారు.

"ఇద్దరు ఎవ్వరి పట్టు మీద వాళ్లున్నారు. నువ్వేమంటావో చెప్పు ముసలయ్యా." అడిగాడో పెద్ద మనిషి.

"అయ్యాలార! నే ననేదేముంది? నా కాలం దగ్గరి కచ్చింది. ఊరు పొమ్మంటుంది. కాడు రమ్మంటుంది. ఇప్పుడు నేం జెప్పుతే వినెటోల్లెవ్వలు పటేలు. మా కాలం ఎడ్డికాలం. ఎట్లనే నడ్సింది. ఇప్పుడు పడుసొల్లది నడుత్తంది. వాళ్లు నేను చెప్పుతే వినెటట్టున్నారా? ఈ చెట్టును పెట్టి, పెంచి, పెద్ద చేసింది నేను. అట్లని చెట్లంత నాకే కావన్నంటలేను. నా మనుమలు చెప్పింది రైటే అనిపిత్తంది.

"దొరలార! పెద్దలోకులార! మా కాలంల దొరలు, దాతలు, పాలేర్లు, చిన్నేల్లు, పెద్దేల్లు అందరుండెటోల్లు ఊళ్ల. ఒక్కల అవుసరంల ఇంకొక లాడుకునెటోల్లు. ఊరంత ఒక్క కుటుంబమాలే ఉండేది. మరిప్పు డూల్లల్ల మార్పు లచ్చినయంటన్నారు. వడుసొల్ల రాజ్ఞం నడుస్తంది. ఇది మంచికో చెడ్డకో తెలువది. కాని మంచికే నంటుండ్తునా మనుమలు. నేను వాళ్ల మాట వినాలే కద."

"ఎంగిలి మెతుకులు తిని బతికి అదో బతుకంటున్నావు. ఊళ్లెనట బాగ సంబంధాలున్నయ ట. పెద్దేల్లు చెప్పినట్టు నడితై మంచిగున్నట్టు. ఆల్లది నడువకుంటే ఊల్లు పాడైనట్టు. గంతే కదా తాత" అన్నాడు రాజు తాతను దెప్పుతూ.

"పడుసొల్ల సంగతి గిట్టున్నది. మా కాలపొల్లకు ఊరంటే పేగు బొర్రేది. ఊరిడిసిపెట్టన్నంటే విలవిలలాడెటోలం. మరిప్పటోల్లు? దీని బిసాయిదెం తని ఇడిసిపెట్టిపోతరు. ఇప్పుడు అవన్నెందుగని పంచాయితీ నడువనియ్యుండి" అన్నాడు ముసలయ్య.

"ఏం నడువనియ్యమంటవు? ఎవ్వరి పట్టు మీద వాళ్లె ఉంటిరి. ఇక మేం జెప్పేదేంది?" అన్నాడు ఓ పెద్దమనిషి.

"ఇదిలాగే నాన్నతూ పోతే కక్షలు పెరుగుతయి. ఏదో విధంగా పరిష్కారం చెయ్యాలి. కాని ఎవరూ ఒక్క మెట్టు కూడా దిగిరావడానికి సిద్ధంగా లేరు. అందుకోసం చింతచెట్టును నరికి వేయడమే ఉత్తమం. ఏమంటారు?" అన్నాడు కరణం పంతులు.


రాఘవరావు వాళ్లు పంచాయతీకి ముందే అలా చేయాలని నిర్ణయించుకున్నారు కాబట్టి దానికి సరేనన్నారు.

"మాకు దక్కని చెట్టు ఉండెందుకు? నరెక య్యండి." అన్నారు రాజు, సురేష్.

"నరెకయ్యండి... నరెకయ్యండి..." అక్కడున్న వాళ్లంతా అన్నారు.

ఆ మాటలు వింటున్న ముసలయ్య కెంతో బాధాకరంగా ఉంది. కడుపులోంచి ఆవేదన తన్నుకొస్తోంది. ఆ చెట్టుతో ఆతనికున్న అనుబంధం జ్ఞాపకం వచ్చింది. ఆ చెట్టు కిందే ఎంతో మంచి ఆడుకోవడం జ్ఞాపకం వచ్చింది. మూడు తరాలను

విమానం లోంచి వరద పొయితిల్ని
చుస్తూ ఉంటే గొప్ప ట్రైల్ గా ఉంటుందోయ్!



చూసిన ఆ చెట్టును నరకడమంటే మనుషుల్లోని ప్రేమలను, అనుబంధాలను, ఆప్యాయతలను నరుకు తున్నట్టే ననిపిస్తుందతనికి.

లేచి నిల్చున్నాడు ముసలయ్య. చేతులు వైకెత్తాడు.

"ఓ దొరలార! పటేంద్రార... పెద్దలోకులార... ఎవ్వల పట్టు మీదాళ్ళుండి చెట్టును నరుకుతననుడు మంచిగలేదు. నీడనిచ్చే చెట్టును, కాయనిచ్చే చెట్టును నరుక్కునెటోలు మనుషులేనా? ఈ చెట్టును నరుకదు బాంచెను. అసలే నరుకనియ్య.. చెట్టును నరికిండ్రంటే తల్లన్నరికినట్టే.. దీన్ని నరుకదు.

"అరే రాజా! సురేషా! నా మాటినండ్ర బిడ్డ. ఆ చింతకాయ మనకు రాకున్నా మంచిదే. చెట్టు నుండనియ్యండ్ర. పటువట్టుకుని." అంటూ రెండు దిక్కుల వాళ్ళనూ ప్రార్థిస్తున్నాడు ముసలయ్య. చెట్టు దగ్గరకెళ్లి దాన్ని పట్టుకొని కూర్చున్నాడు.

అయినా ఎవరూ ముసలయ్య మాట వినదలుచు కోలేదు.

"ముసలోడ జరుగు..." అని అతన్ని తీసుకోచ్చి దూరంగా నిలబెట్టారు.

రాఘవరావు మనుషులు నలుగురు గొడ్డళ్ళతో నరకడం మొదలుపెట్టారు.

చెట్టు మీద పడుతున్న ఒక్కో వేటు ముసలయ్య హృదయంపై పడుతున్నట్టే ఉండతనికి. కడుపులోంచి దుఃఖం, ఆవేశం ఏగదన్నుకొస్తున్నాయి.

"అరేయ్ నా మాటినండ్రా. ఆ చెట్టును పెట్టింది

డిటర్జెంట్ నబ్బులు మురికి నెలా పోగొడతాయి ?

మనకందరికీ డిటర్జెంట్ నబ్బులు మురికిని పోగొడతాయని తెలుసు కాని, అవి ఎలా పోగొడతాయో మీ కెవరికైనా తెలుసా? కాస్టిక్ సోడా, ఆయిల్ మిశ్రమం వల్ల జరిగే రసాయన క్రియ వల్ల నబ్బు ఏర్పడుతుంది. ఈ నబ్బును బట్టమీద రుద్దినప్పుడు నబ్బులోని అణువులు పాటీఆసిడ్ అయాన్లగానూ, సోడియం అయాన్లగానూ విడిపోతాయి. పాటీ ఆసిడ్ అయానులు బట్టలనంటి ఉండే దుమ్ము ధూళి, మురికి ఆకర్షణలకు లోనై వాటిని చుట్టుముడతాయి. అప్పుడు మనం బట్టను విడిచివేసినప్పుడు పాటీ ఆసిడ్ అయానులతోపాటు మురికి కణాలు కూడా బయటకు వస్తాయి. చూశారా, మనందరికీ తెలిసిన సాధారణ ప్రక్రియలో ఎంతటి రసాయన క్రియ దాగుందో!

సేకరణ : దాసరి బాలయ్య [అలూరు]

నేనురా... సాదింది నేనురా... ఆ చెట్టంటే నాకు పానరా... ఒరేయ్ గొడ్రాలికిం తెలుసురా కనడంలోని బాధ? ఆ చెట్టుతో నాకెంత బందముందో మీకేం తెలుసునా. వద్దురా. చెట్టును నరకద్దరా. ఎలుక లున్నయని ఇల్లును కాలబెట్టుకుంటారే ఎవ్వడన్న. దొరా! చెట్టును నరుకు డాపుబెయ్యండ్ర. రాజా! సురేషా... మీ తాత మాటినండ్ర. చెట్టుతోనేం రాకుంటే మానాయె. చెట్టును నరుకదు." ఏడుస్తూ, మొత్తుకుంటూ అందర్నీ తిడుతున్నాడు ముసలయ్య.

అయినా ముసలయ్య మాటల్ని పట్టించుకున్న

వాళ్ళు లేరు. నలుగురు మనుషులు చెట్టును నరుకుతూనే ఉన్నారు. మరికొందరు కొమ్మలు నరకడానికి పై కెక్కుతున్నారు. ఇంకొందరు తాళ్ళ తీసుకురావడానికి కెక్కున్నారు.

ముసలయ్య మొత్తుకుంటూనే ఉన్నాడు. చెట్టు దగ్గరి వెళ్ళబోయిన ముసలయ్యను ఆతని మనుషులు పట్టుకున్నారు.


చెట్టును నరుకుతున్న దృశ్యాన్ని చూడలేక పోతున్నాడు ముసలయ్య. ఊళ్లో పెనవేసుకున్న బంధాలను నరికివేస్తున్నట్టునిపిస్తుందతనికి. అయినా ఆ సృష్టికర్త ఆవేదన నెవరూ అర్థం చేసుకోవడంలేదు.

"వద్దురా... చెట్టును నరకొద్దురా... ఒక్క చెట్టునైనా పెంచని మీకేం తెలసురా ఇందులోని బాధ? మీకు దండం బెడుతరా... చెట్టును నరుకొద్దురా... నేను సచ్చెదాకన్న ఉండనియ్యరా...." ఏడుస్తూ అరుస్తూనే ఉన్నాడు ముసలయ్య.

రాజా, సురేష్ ముసలయ్యను బలవంతంగా గుడిసెలోకి లాక్కెళ్లారు. మరో దిక్కు చెట్టును నరికే కార్యక్రమం కొనసాగుతూనే ఉంది.

ఏడెనిమిది దశాబ్దాల కాలానికి సాక్షిభూతంగా నిలిచిన ఆ చెట్టు పొద్దుగూట్లో పడే సమయం వరకు ముక్కలు ముక్కలుగా నరకబడి రాఘవరావు వాకిట్లో కుప్పలు కుప్పలుగా పడుంది.

గుడిసెలో అరుస్తూ, అరుస్తూ, ఏడుస్తూ, ఏడుస్తూనే స్పృహతప్పి పడిపోయాడు ముసలయ్య.



దేవికరాణి పరిచయం చేసిన దిలీప్

ఇటీవల దివంగతురాలైన దేవికరాణి గురించి ఎంత చెప్పినా ఇంకా చెప్పవలసింది మిగిలిపోయే ఉంటుంది. నటిగా తన నటన, సౌందర్యాలతో మహామహులనే మురిపించింది. వండిట్ జవహర్లాల్ నెహ్రూ - ఈమెకు లేఖరాస్తూ "మీ నటన, రూపలావణ్యాలు నన్ను ఆకట్టుకున్నాయి" అని పేర్కొన్నాడు. యాభై ఏళ్ల క్రితం ఆమె నటిగా

ఉన్నతస్థానంలో ఉండేది.

బొంబాయి టాకీస్ స్టూడియో వారి చిత్రాలు అప్పుడు మంచి కీర్తి వశిష్టలు పొంది, అధికంగా విజయవంతమయ్యేవి. ఎందరో కళాకారులను పరిచయం చేసిన నంథ. అశోకుమార్ వీరి చిత్రాలతోనే సినిమా జీవితం ఆరంభించాడు. స్టూడియో భాగస్థులలో అగ్రస్థానం హిమాంశురాయ్ దంపతులది. రాయ్ స్వర్ణస్థుడయ్యాక, ఆ బాధ్యతను దేవిక రాణి వహించి, నటన విరమించి నిర్మాతగా ఉంటూ చిత్రాలు నిర్మించేది. అప్పుడు ఒక యువకుడు సినిమాల్లో నటించాలనే ఆసక్తితో దేవికరాణిని కలుసుకోడానికి వెళ్లాడు.

ఆ యువకుడిని క్షణం చూసి కొన్ని వాళ్ళు వేసింది.

"నీ పేరేమిటి?"

"యూసుఫ్ ఖాన్."

"సినిమాల్లో నటిస్తావా?"

"నటిస్తాను."

"హిందీ, ఉర్దూ బాగా వచ్చా?"

"వచ్చు."

"సిగరెట్లు తాగుతావా?"

"తాగను."

"ఇంతకు ముం దెక్కడయినా వేషాలు వేశావా?"

"లేదు."

"కారు నడవడం వచ్చా?"

"వచ్చు."

ముక్తనరిగా జవాబిచ్చిన ఆ తీరు దేవికరాణికి నచ్చింది. అతని వర్సనాలిటీ కూడా బాగుం దనిపించి "మా చిత్రంలో నీవు నటిస్తున్నావు" అని చెప్పింది.

యూసుఫ్ ఖాన్ కృతజ్ఞతలు చెప్పాడు.

బొంబాయి టాకీస్ వారి 'జ్యూర్ భాటా' [1944]లో నాయక పాత్ర నటించాడు. ఇతని పేరును దిలీప్ కుమార్ గా మార్చడం జరిగింది. ఇందులో నాయికగా మృదుల వేసింది. దేవికరాణిచే తెరకు పరిచయమైన వాడు భారతీయ చిత్ర సీమలో "ట్రాజెడీ కింగ్"గా పేరొంది గవ్వ వెలుగు వెలిగాడు!

సేకరణ : అరిపాక